

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شنانند: نظر محمد مطمئن

۰۵ دسمبر ۲۰۱۵

د ملا اختر محمد منصور د زخمي کیدو او مرگ خبر؛ تر شا یې اهداف

د سولي دښمنان هر ځل د سولي د خبرو د مخنيوي له پاره نوي نوي پلانونه عملي کوي، په پاریس کې د اشرف غني او نواز شریف ناسته چې د چین، پاکستان او افغان حکومت به د سولي د خبرو د بیا پیل له پاره په گډه هڅې کوي، له هغه یوه ورځ وروسته په کابل کې د دولتي ورځپاڼې له خوا د طالبانو پر مشر په پاکستان کې د هغه د یو قومندان له خو ډزې، دهغه زخمي کېدل او وروسته یې د مرگ خبرونه د کورنیو او بهرنیو رسنیو سرلیکونه جوړ کړل.

ارگ لا هم چوپه خوله دی، هدف می د ولسمشر د ویندویانو دفتر دی، ولي د ولسمشر د لومړي مرستیال ویاند بیا په تکرار سره د ملا اختر محمد منصور د زخمي کېدو اوس دادی دهغه د مرگ خبر ورکوي، دا ډول د اجرائیه ریاست له خوا هم اعلامیه خپره شوي او د ملا اختر محمد منصور زخمي کیدل یې تایید کړي دي. ولس پوهیږي چې د ولسمشر لومړی مرستیال دوستم پر سوله جنگ ته ترجیح ورکوي، دا ډول د اجرائیه ریاست اړوند هم ویل کیږي چې تر سولي جگړې ته یې لیوالتیا ډیره ده.

د ملا اختر محمد منصور د زخمي کیدو او مرگ خبر

پژواک اژانس د کومي بهرنی رسنی په حواله لیکلي چې د طالبانو د وخت د اطلاعاتو او کلتور وزیر ملا امیرخان متقي د ملا اختر محمد منصور زخمي کیدل او له سختو ټپونو څخه د هغه مرگ تایید کړی دی. بیا وروسته کاري چې طالبان د ملا اختر محمد منصور مرگ نه تائیدوي.

دلته یې ملا امیرخان متقي له طالبانو څخه جلا کړی، یعنی هغه طالب نه دی، خو همدا کورنی رسنی دي چې بیا وایي متقي د طالبانو د رهبري شورا غړي او د فرهنگي کمیسیون مشر دی.

عجیبه ده، ذبیح الله مجاهد د فرهنگي کمیسیون غړی دی، او د بناغلي متقي تر مستقیمی لارښوونې لاندې کار کوي، مگر زموږ کورنی رسنی مجاهد د طالبانو ویاند گڼي او وایي چې طالبان (مجاهد) داخبره نه مني، خو

متقي چي د همدې کمیسیون مشر دی دهغه له خولې بیا لیکي چي د خپل مشر مرگ تائیدوي، په دې معنی چي د کمیسیون مشر او د کمیسیون غړی مجاهد په یو نظر نه دي او مخالف نظرونه لري. طالبانو اعلامیه خپره کړه چي بناغلي متقي له تیرو ۱۴ کلونو راهیسي له کومي رسنی سره مرکه نه ده کړي، کله چي طالبانو ملاختر محمد منصور خپل مشر وټاکي، د اسوشیت پریس یو راپور کي دهغه په نوم مرکه هم خپره شوه، چي اصلاً ملاختر محمد منصور له دوی سره مرکه نه وه کړه کوم جعلی نفر د هغه په نوم دوی پیدا کړي و، اوس هم ممکن داسي وي چي ځینو ځانگړو کړيو د متقي په نوم کوم بل چاته دنده ورکړي وي چي رسنیو سره دهغه په نوم خبره وکړي.

د ازادۍ رادیو سره بیا د محب الله په نوم یو تن دومره ناخبره ده چي وایي دا د نوي کلي پېښه رښتیا ده، دومره هم نه دی خبر چي رسنیو کچلاغ یاد کړي، نوی کلی د کوتي د ښار اړوند سېمه ده او کچلاغ له کوتي وتلي سېمه ده، بل ځای وایي چي دا زموږ استخدام شوي کسان و، حال داچي طالب خپلو ملگرو ته استخدام شوي نفر نه وایي، دا ډول هغه وایي زه د پلاني مشر قومندان یم، په داسي حال کي چي طالبان ځانته د قومندان نوم نه یادوي، وایي زه د پلاني ملگري او د ډلگي یا د خپلو ملگرو مسؤل یم.

داهم سوال دی چي ولي د ولسمشر د ویندویانو د دفتر پر ځای داخل د ولسمشر د لومړي مرستیال ویاند داخبره رسنیو سره کوي؟ سمه ده چي ولسمشر له هیواده د باندي په سفر دي، مگر د ویندویانو ډله خو یي باید خپل مسؤولیت وپېژني.

د مشرانو مرگ ستونزه حل کولای شي؟

پاکستان معامله کوونکی هیواد دی، کله چي روسان ووتل او د نجیب حکومت له سقوط سره مخ کیدونکی وو، موږ ولیدل چي د مجاهدینو ډیري مشهور او تکړه قومندانان په کوټه او پېښور کي په نښه او ووژل شول، هغه وخت کي هم نني نواز شریف د پاکستان لومړی وزیر وو، دا ډول پاکستان وکولای شول چي ځیني قومندانان د گوندونو له مشرانو څخه یاغیان او مخامخ له هغوی سره معامله وکړي، اوس به هم پاکستان دا هڅه خامخا کوي چي په طالبانو کي درز او د طالبانو ځیني قومندانان په پیسو واخلي.

که د مشرانو په مرگ او ژوبله ستونزه حل کیدای نو په تیرو ۳۷ کلونو کي به دا خبره یو طرفه شوی وای، مگر هر مشر چي وژل شوی ډیر وخت یي ځای ناستي مهم رول او کردار لوبولی دی.

په ډیرو سختو شرایطو کي د طالبانو دوه مهم مشران ملاعبیدالله اخند او ملا برادر اخند او ورسره په سلگونو نور لوی او واره قومندانان پاکستان زندان ته واچول، تر دې چي د طالبانو ځیني مشران د پاکستان زندانو کي د شکنجې له کبله خپل ژوند دلاسه ورکړ، او ځینو یي عصبي تکلیف پیدا کړ، مگر نه طالبان کمزوري شول او نه هم د پاکستان او افغان حکومت غوښتنو ته تسلیم شول.

ملا محمد عمر مجاهد چي د طالبانو د وحدت سمبول گڼل کیدی، دهغه د مرگ نه وروسته پاکستان او افغان حکومت په گډه هڅه روانه کړه چي طالبان ټوټه ټوټه شي، مگر ولیدل شول چي تر څو میاشتو هڅو وروسته پاک – افغان حکومت وتوانیدل چي څو تنه تطمیع کړي او هغوی د بېلوالي اعلان وکړي پداسي حال کي هغه نومونه چي په لومړیو وختونو کي یي د طالبانو د مشر ملاختر محمد منصور سره د اختلاف خبره کیده تر ډیره هغه په دې نوي بېله شوي ډله کي ونه لیدل شول.

ملا محمد حسن رحمانی، ملا عبدالجلیل اځند، ملا عبدالرزاق اځند، ملا عبدالقیوم ذاکر، ملا محمد صادق اځند، مولوي محمد یعقوب د ملا محمد عمر مجاهد ځوی، ملا عبدالمنان د ملا محمد عمر مجاهد ورور، ملا محمد عباس اځند، سید محمد طیب آغا او گن داسی نومونه یادیدل چې دوی به بله ډله اعلان کړي. ولیدل شول چې له یادو د طالبانو مشرانو څخه یوه هم د مخالفت اعلان ونه کړ، ځینی یې په کور کیناستل او ځینو له ملا اختر محمد منصور سره ملگرتیا وکړه.

د ملا اختر محمد منصور د زخمی کیدو او مرگ خبر؛ تر شایي اهداف

- ۱ – داچې افغان حکومت د خپلو امنیتي ځواکونو مورال لوړ کړي، او په تیرو څو میاشتو کې پر خپلو ناکامیو پرده واچوي.
- ۲ – داچې د طالبانو تر منځ اختلاف د عام ولس په ذهن کې د یقین تر حد پورې ورسوي، او دغه اختلاف هومره لوی وښيي چې د طالبانو مشرانو باندې حملو تر حده خبره ورسیده.
- ۳ – داچې ځینو هغو طالبانو ته پیغام ورکړي چې هغوی په یو او بل نوم خفه شوي او یا خو یې له ځینو کړیو سره اړیکې جوړې کړي چې هغوی کولای شي د طالبانو مشر تر برید لاندې راولي.
- ۴ – داچې د طالبانو څخه د رسنیو په زور بېله شوي ډله قوي وښيي او په تیب پورو طالبانو کې تشویشونه ایجاد کړي.
- ۵ – داچې نړیوالو ته پیغام ورکړي چې د طالبانو مشران اوس هم په پاکستان کې دي او نړیوال د افغان حکومت ځینی خبرو ته غور کیردي.
- ۶ – داچې افغان حکومت په دي ډول پیغام سره له پاکستان څخه د ورته عمل غوښتنه کوي چې طالب مشران که د پاکستان په خاوره کې وي هغوی باید ترور شي.
- ۷ – ممکن افغان حکومت د پاکستان په خوښه دا خبر نشر کړی وي ، اوس به پاکستان ته ښه بهانه جوړه شي چې هر طالب وځپي، او وایي چې ټوله نړی پر مور بې باوره کیري چې طالب د پاکستان په خاوره کې دی.
- ۸ – داچې د ولسي جرگې لومړي مرستیال په امنیت شورا تور لگولي چې داعش ددوی له خوا جوړ او تقویه کیري، تر څو ددې خبرې څخه د رسنیو مخ بل لور او د ولس ذهن هم ورڅخه اړوي.
- ۹ – داچې د طالبانو مشران مرکو کولو ته اړ ایستل شي او بیا یې له همدې لاري ځایونه پیداشي، امکان لري چې ملا اختر محمد منصور کوم نامعلوم ځای کې اوس اوسیري.
- ۱۰ – د طالبانو د مشر پر حثیت باندې ضربه واردل، دا فوق العاده مهمه خبره ده هغه چې پخوا یې تصور هم نه شوی کیدای چې د طالبانو په مشر به خپل قومندان پزي کوي، په طالبانو کې د دغسي روحیې د پیدا کولو په موخه.
- ۱۱ – د بهرنيانو د شتون او پاتې کیدو په موخه کورنی جگړې ته لابي کول، تر څو د داخلي جنگونو روحیه قوي شي.
- ۱۲ – په دومره زور او ځواک سره د رسنیو له خوا دغه ډول خبرونه نشرول، حتمي ده چې پر طالبانو د خلکو او ولس باور کموي، او عام ولس به فکر کوي چې طالبان هم د خپلو گټو له پاره جگړه کوي، د واک پر سر یو بل وژني، لکه پخواني مجاهدین دوی هم انحراف کوونکي دي.

۱۳ - امریکا، ناتو او نړیوالو ته به افغان حکومت په دې ډول بڼې چې په افغانستان کې خپل شتون قوي کړي، د طالبانو خپلو ته زور ورکړي، ځکه طالبان ډلې ډلې، ویشل شوي او کمزوري شوي، لکه چې یو امریکایي چارواکي ویلي چې د افغانستان جگړه اوس هم کنټل کیدای شي.

۱۴ - ممکن د ژمي موسم په رارسیدو به افغان حکومت پلان لري چې پر طالبانو بریدونه وکړي، ځکه مخکې وختونو کې طالبان په ژمي کې خپلو کورونو ته تلل، داځل ویل کیږي چې هغوی به د نیول شوو سپمو د ساتنې له پاره پاتې شي، ددې خبر په نشر کیدو به حکومت غوښتل چې د اردو تعارضې مورال لور او د طالبانو د فاعې مورال کمزوری کړي.

ورته ناسم خبرونه او د سولې چانس له لاسه ورکول

امریکایي څیړونکي وايي چې د اسامه بن لادن او ملامحمد عمر مجاهد مرگ د لویدیځ له پاره نوري ستونزي پیدا کړي، په کار وه چې هغوی ژوندي نیول شوي وای، هغه چې امریکا او ناتو ونه توانېدل، ځکه دهغوی مرگ د هغوی پلویان لا پیاوړي کړل.

که ملاخترمحمد منصور وژل کیږي، ممکن ستونزه نوره هم پیچلې شي، او بیا به د سولې خبرې پېل کېدل اسانه هم نه وي.

نور وختونه هم ډیر ځله ناسم خبرونه خپاره شوي چې د رسنیو او افغان حکومت حیثیت ته یې صدمه رسولي، که دغه ډول خبرونه په دومره پلان شوي رسنیز قوت سره نشر کیږي، ممکن د افغان ولس باور بیا په رسنیو او حکومت نور هم کم شي.

نږدې وختونو کې د طالبانو د کنډز د والي د مرگ خبر خپور شو، مگر هغه ژوندي وو، کلونه وړاندې وویل شول چې طالبانو په سنگین کې ۱۷ هلوکان چې د واده په خوشالي کې یې گډا کوله له هغوی څخه یې سرونه پري کړی، چې هغه خبر په بشپړ ډول دروغ ثابت شو، د طالبانو د څو ډلو او ویش خبره چې حقاني شبکه جلا ده، مگر هغسي نه وه، داچې د طالبانو د قطر دفتر واک نه لري او د طالبانو استازي نه دي، مگر د قطر دفتر له لوري د بوبریگیدال تبادله چې په بدل کې یې ۵ لورپوري طالبان له گوانتانامو څخه راخلاص شول، داچې طالبانو په جاپان کې له افغان دولت سره مخامخ خبرې کړي، هلته چې زه هم موجود وم، هیڅ داسې څه نه وو شوي، او ناسم خبر وو، داچې ملا امیر خان متقي، ذبیح الله مجاهد، عبدالحی مطمئن نیول په بېلابېلو وختونو کې خیر ورکول شوي، داچې د ملاخترمحمد منصور په نوم کرزي ارگ ته کوم کس میلمه او پیسې یې هم ورکړي وي او بالاخره د استاد ربانی وژنه هم د نامعلوم طالب استازي له خوا.

څوځله د ذبیح الله مجاهد له ایمیل څخه استخباراتي کړیو گټه پورته کړي، او موده وړاندې دهغه تویټر پاڼه هم بلاک شوه.

اوس که د ملاخترمحمد د زخمي کیدو او مرگ خبره کیږي او بیا د ملا امیر خان متقي له خوا د مرکي خبره کیږي، نو څومره به باور پري وشي؟

په دې هیله چې نور د جگړې پر اور پټرول ونه شیندل شي، د رښتوني سولې له پاره پلانونه په کار واچول شي، د طالبانو په ویش کې نه د طالب، نه د افغان حکومت، نه د پاکستان، نه د هند، نه د امریکا او نه هم د افغان ولس گټه ده، د سولې له پاره د طالب متحد صف نن ورځ تر هرڅه لویه اړتیا ده.

افغان حکومت که د سولې له پاره ژمن نه وي، اراده نه لري، خپل ولس ته دي پرته له ويرې ووايي چې د پرديو له پاره جگړې ته دوام ورکوي، طالب که د سولې له پاره چمتو نه وي افغان ولس ته دي واضح ووايي چې انحصاري حکومت بيا ځل غواړي.

که داځل هم مور چانس له لاسه ورکوي، ځيني خواوي پر جگړه اصرار کوي، د هغې تېروتنې تکرار دی چې اسلامي حزب د ډاکټر نجيب الله د حکومت پر مهال وکړه، او د هغه وخت د حکومت هغه تېروتنه ده چې ډاکټر نجيب الله بالاخره د عبدالرشيد دوستم له خوا د ملگرو ملتونو دفتر کې پناه واخيسته، او د واک د سولنيز انتقال مخه ونیول شوه چې دادی مور لا هم ۲۳ نور کلونه په جگړه کې پاتې شو.

که د ولسمشر غني حکومت او د طالبانو بريدونه د ډاکټر نجيب الله د حکومت او مجاهدينو د بريدونو سره پرتله شي، کټ مټ تکرار دی، اميد دی چې طالب او غني يې له پخوانيو تېروتنو څخه زده کړي، بيا ځل هغه ډول خونړی تکرار ونه شي.